

# L-Innu tal-Istudenti Universitarji : it-tielet parti

## minn Mro. Manoel Pirotta

Fit-tieni parti ta' dan l-artiklu li deher fl-aħħar ħarġa tal-*BOOKmark* kont laqqajtkom ma' Mro. Carmelo Pace li kiteb il-mużika tal-Innu, kif ukoll dwari peress li tgħallimt għandu. Tkellimna wkoll fuq xi xogħlijiet tiegħu b'rabta mal-Milied. Fit-tielet parti ser nintroduċikom ma' Albert Maria Cassola, l-awtur tal-versi, kif ukoll xi taġġir b'mod ġenerali fuq l-Innu. Bħas-soltu wkoll, ma tonqosx silta sbejha mid-Djarju ta' Dun Anton Xiberras (1921-2006), din id-darba fuq l-istaġun tar-Rebbiegħa peress li din il-ħarġa hija ta' Frar-Marzu.

21-03-46: L-EWWEL TAR-REBBIEGĦA: *'Ir-Rebbiegħa kienet dejjem il-għanja l-iktar ħajja tal-poeti. Kollox jerġa' jieħu l-ħajja wara l-qilla tax-xitwa; in-natura tqum: ix-xtieli jarmu u l-għasafar igennu kullimkien bil-għana tagħhom. Bħalhom il-qalb tal-bniedem. Fir-rebbiegħa tat-tfulitu l-bniedem iħoss il-hena kollu tal-ħajja taqbez ġo ruħu u bħal għasfur li jgħanni, it-tifel jaqbez, jiggiera, jidhak u jgħanni! Ħajja safja w imbiegħa!!!'* (Id-Djarju: Għadd 11, It-Tlieta, 19 ta' Marzu, 1946, p. 22).



Albert M. Cassola, l-awtur tal-versi tal-Innu tal-Istudenti Universitarji

Albert Maria Cassola (1915-74) tweled il-Belt Valletta. Ħa l-edukazzjoni bikrija minn *St. Joseph High School* u l-Liċeo. Issokta bl-istudji barra minn Malta fl-*Università Degli Studi* (Milan), fl-*Università per Stranieri* (Perugia), u f'*Centro di Coordinazione Internazionale* (Ruma). Segwa wkoll kors fil-filosofija u l-pedagoġija fl-*Accademia* (Turin) u ieħor f'żewġ ilsna ewlenin, Taljan u Inġliż (Londra). Fl-1953 inħatar membru sħiħ tal-*Institute of Linguists* (Londra). Cassola huwa wkoll rebbieħ ta' għadd ta' midalji prestiġjużi u premijiet inter/nazzjonali fosthom, il-*Medaglia Culturale di Bronzo* mill-Ministru Taljan għall-Affarijiet Barranin (1953), żewġ premji fil-proża Taljana - *Premio Colosseo* (Ruma, 1966), u *Premio degli Immortali d'Italia* (Messina, 1969), u l-famuża insinja ta' *Cavaliere Ufficiale dell'Ordina al Merito della Repubblica Italiana* mill-President Taljan Giuseppe Saragat (1969). F'Malta huwa rebaħ l-*Inez Soler Trophy* għall-aqwa drammi originali bil-Malti f'konkurs imniedi mill-*Malta Drama League* (1951), u nġhata premju postumu, il-*Malta Literary Prize*, għar-rumanz originali, It-Tfajla bil-Fjur fuq Sidirha (1976). Għal

ħafna snin, kien għalliem tat-Taljan u l-Malti fil-Liċeo tal-Ħamrun. Aktar tard beda jgħallem it-Taljan fl-MCAST u serva bħala Assistent Surmast tas-*Sixth Form*. Kien ukoll *Chief Examiner* fit-Taljan għall-*British Army* f'Malta u fis-Servizz Ċivil. Minbarra dramaturgu, Cassola kien ukoll rumanzier, poeta, xandar, traduttur ta' kitbiet rinomati, kif ukoll l-awtur tal-versi ta' għadd bla qies ta' kanzunetti fosthom, *Mamma*, *Baħar Kaħlani*, *Marija*, *Baby Ġogo*, *Il-Maltija*, *Iż-Żifna* u *l-Bewsja*, *L-Imħabba*, *Strada Rjali*, u *L-Għada tal-Festa ma' Vitorin*. Waħda mill-kanzunetti tiegħu kienet saħansitra ntgħazlet biex tirrappreżenta lil Malta fil-*Eurovision Song Contest*. Għal xi żmien, kien ukoll l-EDITOR letterarju ta' *Il-Qawmien*


Il-versi tal-Innu: L-Innu għandu minn poezija patrijottika u għaldaqstant jagħmel użu mill-kelma sempliċi u popolari. Dan l-istil ta' poezija kien imfittex l-aktar minn dawk il-poeti, fosthom Cassola stess, li għexu l-kruha tal-Gwerra. Għad li t-ton tal-Innu jinstema' waqtiet militanti żzejjed, il-versi jridu jittieħdu fil-kuntest taż-żmien illi fih inkiteb. Dan l-element, l-aktar li jinħass hu fir-ritornell fejn il-poeta qed isejjaħ lill-istudenti matrikolati bħala 'kamerati' tal-istess xirka li qed jintrabtu bil-wegħda solenni li jiġġieldu biex jaraw lil Malta 'ħielsa u rebbieħa' kif dejjem riedet taraha l-Università sa mit-twaqqif tagħha. Dawn il-versi jfakkruni ħafna fir-ritornell ta' *La Marseillaise* meta l-poeta jgħid hekk: *Aux armes, citoyens, / Formez vos bataillons, / Marchons, marchons! / Qu' un sang impur / Abreuve nos sillons!* Dan għaliex dan l-innu mhux għajr għanja rivoluzzjonarja, innu favur il-ħelsien, sejha patrijottika biex jimmobilizza liċ-ċittadini kollha u jinstigahom ħalli jiġġieldu kontra t-tirannija u l-ħakma barranija. Fil-każ tal-Innu ta' Cassola nsibu li l-istudenti huma bħal 'suldati' u għaldaqstant il-poeta jridhom mhux biss li jwiegħdu ħajjithom lil Malta 'fil-ġlieda tal-ħelsien' imma wkoll iwettqu d-dmir qaddis tagħhom billi jħarsu 'lill-Fidi u lill-Pajjiż' mill-għedewwa ta' pajjiżhom. Izda mhux biss, għax kif ser naraw aktar 'il quddiem, anki s-Surmast Pace ddakkar sew bl-istess mod mill-istess Innu Nazzjonali Franċiż meta ġie biex jimmużika r-ritornell tal-Innu tal-Istudenti Universitarji.

Hawn taħt qed ingib il-versi tal-Innu:

<i>Warrbulna ħalli ngħaddu</i>	<i>Ulied tal-Alma Mater</i>
<i>Bit-toga fuq spallejna!</i>	<i>U aħwa fl-Awla Magna;</i>
<i>Bħalissa tħarsux lejna!</i>	<i>M'hemmx aqwa mill-kukkanja!</i>
<i>Bħalissa għaddej il-għerf!</i>	<i>M'hemmx isbaħ mill-irvell!</i>
<i>La ġġib it-toga sewda</i>	<i>'Ma kif nisimgħu s-sejha</i>
<i>Kulħadd iroddlok ġieħ.</i>	<i>Inwiegħbu bla dewmien;</i>
<i>Ukoll il-moħħ tal-għuda</i>	<i>Ĥajjietna nwiegħdu 'l Malta</i>
<i>Il-berrettin jgħattih!</i>	<i>Fil-ġlieda tal-ħelsien!</i>
<i>Hemm qalb taħt din it-toga,</i>	<i>Suldati u Studenti,</i>
<i>Hemm ħsieb ġol-berrettin:</i>	<i>Imwettqu d-dmir qaddis</i>
<i>L-imħabba li torbotna</i>	<i>Li nħarsu mill-għedewwa</i>
<i>U żzommna magħqudin.</i>	<i>Lill-Fidi u lill-Pajjiż!</i>
Rit.: <i>Kamerati, matrikolati</i>	Koda: <i>Li ħielsa u rebbieħa</i>
<i>Il-għelm tar-rebbiegħa!</i>	<i>Lil Malta sabiħa</i>
<i>Kamerati, u lkoll suldati,</i>	<i>Dejjem irid jaraha</i>
<i>Il-kelma ġa tajnieha</i>	<i>Ġidd l-Università.</i>

Il-mużika tal-Innu: Aktarx li għall-bidu, l-Innu tal-Istudenti Universitarji kien inkiteb biex jitkanta minn kor fl-unisonu<sup>1</sup>għall-akkumpanjament tal-pjanu. Jidher li dan biss kien mitlub mill-kompożituri meta ssottomettew l-applikazzjoni tagħhom għal dan il-konkurs. Xi żmien wara, Mro. Pace kien ħareġ sett ta' partijiet għall-istrumenti tal-korda, x'aktarx wara li sar jaf li l-Innu tiegħu kien il-wieħed rebbieħ. Hawn nixtieq nżid ngħid li min-naħa tiegħi wkoll kont ħriġt il-bqija tal-partijiet biex l-Innu seta' jindaqq mill-orkestra tal-kulleġġ. Hawn taħt qed ingib l-Innu sħiħ ta' Mro. Pace wara li kien ġie litografat. Wieħed jinnota li, għalkemm stampat, xorta waħda jidher f'forma ta' manuskritt kif originarjament ħareġ mill-pinna tal-kompożitur. Il-versi qegħdin ittajjpji fin-naħa ta' fejn hemm għaddejja l-melodija jiġifieri fuq il-pentagramma<sup>3</sup> tal-kjavi tal-vjolin<sup>4</sup>.

Safejn kien possibli wkoll, il-kliem tqassam f’sillabi skont il-valur tan-nota. Is-soltu il-kant jieħu pentagramma għalih biex dak li jkun ma jitfixkilx meta jiġi biex ikantah.



Innu bħalma hu dan jinkiteb fi stil aktarx sempliċi, bl-użu ta’ armonija tradizzjonali u melodija tal-widna. B’hekk jagħmlu aktar faċli għal min ikun jixtieq ikantah mingħajr il-bżonn li jkun imħarreg fil-vuċi.

It-tabella t’hawn taħt turi kif inhu mqassam l-Innu. Parti ‘A’ tinkludi l-introduzzjoni (b. 00<sup>4</sup> - 04<sup>3</sup>), u l-istrofa magħmula minn tliet kwartini (b. 04<sup>4</sup> – 28<sup>3</sup>). Parti ‘B’ tirrappreżenta lir-ritornell (b. 28<sup>4</sup> - 44<sup>3</sup> [45<sup>3</sup>]) li, fih innifsu, jerga’ jinqasam f’żewġ partijiet. Partijiet ‘A’ u ‘B’ jiġu replikati<sup>5</sup> qabel mal-Innu jmur għall-koda (b. 45<sup>4</sup> – 53<sup>3</sup>).

Parti	Battuti <sup>6</sup>	Taqsim	
A	00 <sup>4</sup> -04 <sup>3</sup>	Introduzzjoni	
	Strofa		
	04 <sup>4</sup> -12 <sup>3</sup>	1 [4]	
	12 <sup>4</sup> -20 <sup>3</sup>	2 [5]	
	20 <sup>4</sup> -28 <sup>3</sup>	3 [6]	R
B	Ritornell		
	28 <sup>4</sup> -36 <sup>3</sup>	Parti 1	E
	36 <sup>4</sup> -44 <sup>3</sup> [45 <sup>3</sup> ]	Parti 2	P
	45 <sup>4</sup> -53 <sup>3</sup>	Koda	L
			I
			K
			A

Jissokta fil-ħarġa tal-BOOKmark li jmiss.

<sup>1</sup>Fejn kulhadd ikanta l-istess noti tal-melodija.

<sup>2</sup>F’orkestra, il-familja tal-istrumenti tal-korda hi magħmula minn vjolini, li jitqassmu fi primi u sekondi, vjoli, vjolinċelli u kuntrabaxxi. Jissejhu hekk għax jagħmlu użu minn erba’ kordi (jew inkella wtar = plural ta’ watar) li jikkurdaw ruħhom skont l-istrument. Normalment, huma jindaqqu permezz tal-ark (għali jissejjah ukoll arkett, jew qwajjes = diminuttiv ta’ qaws), jew billi toqros haġif il-kordi bis-swaba tal-id il-leminija, dak li ahna nsejnhulu pizzikar.

<sup>3</sup>Jew vers ta’ ħames rigi għall-kitba tal-mużika.

<sup>4</sup>Din tissejjah ukoll il-kjavi tas-‘Sol’ peress li titqiegħed fuq it-tieni linja. Tissajjah ukoll ‘tal-vjolin’ peress li sservi ta’ kjavi għal dan l-istrument tal-korda. Il-kjavi hija importanti għax biha jiġi ffixsat l-isem tan-noti.

<sup>5</sup>Din tikkonsisti f’sinjali apposta li jservu biex tirrepeti numru ta’ battuti li jkunu magħluqin fuq kull naħa tagħhom. Utli ħafna biex tiffranka milli toqgħod tikteb l-istess passaġġ għal darbtejn, liema passaġġ jista’ jkun fih ħafna noti.

<sup>6</sup>It-taqsim ta’ biċċa mużika f’biċċiet qsar tal-istess valur jew għaqda ta’ noti jew pawsi li jitqassmu fi kwantità ugwali ta’ valur. Battuta tinfered minn ohra permezz ta’ stangetta (*barline*).